

6. మహనీయ గుణమణి - మండిత దేవా = ఇహబాధ బాపవే - ఇమ్మానుయేలా
॥దేవ॥

- మిక్కిలి నమూయేలు

71

క్రీస్తును స్తుతించుట

రా - ముఖారి

తా - త్రిపుట

నీవు నా దేవుండవై యు - న్నావు యేసు నాధ నీవిలం - బ్రోవవే । నన్ను
- గావవే ॥నీవు॥

1. పాప మానవ - శాప భారము - నోపి సిల్వను - బడిన క్షేమా - ధిపతి
సర్వ - భూపతి ॥నీవు॥
2. శ్రేయమౌ కా - యంబు భక్తుల - కీయ సిద్ధముం జేయు యేసు -
నాయకా - మోక్ష - దాయకా ॥నీవు॥
3. జీవ మారెడి - త్రోవ నేఁబడి - చావనై యున్నాను పతిత - పావనా యాత్మ
- జీవనా ॥నీవు॥
4. జాగుసేయక - బాగుసేయను - రాఁగదె నే ఘోర పాప - రోగిని - దుఃఖ
- భాగిని ॥నీవు॥
5. పాపమున నా - రూపు మాపితి - ప్రాపు నీవని నమ్మితిని నను లేపనా -
కృపను - జూపవా ॥నీవు॥

72

క్రీస్తునకు మంగళార్చన

రా - బిలహారి

(చాయ: గీతములు పాడరె)

తా - త్రిపుట

మంగళముం బాడరె - క్రీస్తుకు జయ - మంగళముం బాడరె - యో ప్రియులారా
- మంగళముం బాడరె = మంగళముం బాడి దు - స్సంగతిని వీడి ప్రభు -
¹సంగులను గూడి మదిం - బొంగుచుం ²జెలంగుచును ॥మంగళము॥

1. రాజులకు రాజని - దూతలచేత - పూజఁగొనువాఁడని - తేజమున
సూర్యునికి - దీప్తి నిడు సద్గుణ వి - ³రాజితుని సాధుజన - రక్షకుని పక్షముగ
॥మంగళము॥

¹ప్రభువుతో నున్నవారిని. ²సంతోషించుచు. ³ప్రకాశించువానిని

2. కరుణ గల వాఁడని - పాపులం బ్రోచు - బిరుదుఁగొనినాఁడని = మరణమును
దానిం ¹బరి - మార్చు ఘన శక్తిగల - పరమ గురుండితఁడె మన - పాలి
వాఁడని శుభ ॥మంగళము॥
3. సంగీతము పాడుచు - సువార్త ప్ర - సంగములం గూడుచు = ²నింగికిని
భూమికిని - నిత్యముగ నేలం దగు - శృంగారపు రాజునకు - క్షేమ మగు
ఆమేనని ॥మంగళము॥

- పురుషోత్తము చౌధరి

73

క్రీస్తునకు స్తోత్రము

రా - తోడి

తా - ఆది

మంగళమే యేసునకు - మనుజాపతారునకు = శృంగార ప్రభువునకు -
క్షేమాధిపతికి ॥మంగళమే॥

1. పరమ పవిత్రునకు - పరదివ్య తేజునకు = నిరుపమానండునకు - నిపుణ
వేద్యునకు ॥మంగళమే॥
2. దురిత సంహారునకు - వరసుగుణోదారునకు = కరుణా సంపన్నునకు -
జ్ఞానదీప్తునకు ॥మంగళమే॥
3. సత్య ప్రవర్తునకు - సద్ధర్మశీలునకు = నిత్యస్వయంజీవునకు - నిర్మలాత్మునకు
॥మంగళమే॥
4. యుక్తస్తోత్రార్హునకు - భక్తరక్షామణికి = సత్యపరంజ్యోతి యగు -
సార్వభౌమునకు ॥మంగళమే॥
5. నరఘోర కలుషముల - నురుమారంగ నిల = కరుదెంచిన మాపాలి - పర
రక్షకునకు ॥మంగళమే॥
6. పరమపురి వాసునకు - నరదైవ రూపునకు = పరమేశ్వర తనయునకు -
బ్రణుతింతుము నిన్ను ॥మంగళమే॥

- పురుషోత్తము చౌధరి

¹నశింపజేయు. ²ఆకాశము